


SHANTINATH BHAGWAN



મારો મુજરો લ્યોને રાજ...

મારો મુજરો લ્યોને રાજ ! સાહિબ ! શાંતિ ! સલૂણા !


અચિરાજ્ઞના નંદન તોરે, દરિશણ હેતે આવ્યો,
સમકિત રીઝ કરોને સ્વામી, ભક્તિ ભેટણું લાવ્યો..... મારો.૧

દુઃખભંજન છે બિરુદ તમારું, અમને આશા તુમારી,
તુમે નિરાગી થઈને છૂટો, શી ગતિ હોશે હમારી ? મારો.૨

કહેશે લોક ' ન તાણી કહેવું, એવડું સ્વામી આગે,
પણ બાળક જો બોલી ન જાણે, તો કિમ વ્હાલો લાગે ? મારો.૩

મારે તો તું સમરથ સાહિબ, તો કિમ ઓછુ માનું ?
ચિંતામણી જેણે ગાંઠે બાંધ્યું, તેહને કામ કિશ્યાનું ? મારો.૪

અધ્યાતમ રવિ ઉગ્યો મુજ ઘટ, મોહતિમિર હર્યુ જુગતે,
વિમલવિજય વાયકનો સેવક, રામ કહે શુભ ભગતે..... મારો.૫



સ્તવનનો અર્થ

હે રાજરાજેશ્વર ! હે સાહિબા ! હે સહજ સલૂણા શ્રી
શાંતિનાથ ભગવાન ! તમે મારો મુજરો સ્વીકારો.

હે અચિરામાતાના લાડલા ! ભક્તિનું ભેટણું લઈને હું
તમારા દર્શન માટે અત્યંત હેતુપૂર્વક આવ્યો છું (અને એથી જ)
હે સ્વામિ ! તમે મને સમકિત આપીને ખુશ કરો. (૧)

તમે 'દુઃખ ભંજન' એવું બિરુદ ધારણ કરો છો અને એથી
જ અમને તમારી આશા છે; (પણ જો) તમે 'હું તો નિરાગી છું'
એવું કહીને છટકી જાઓ તો અમારી શી વલે થાય
પ્રભુજી ? (૨)

લોકો મને કહેશે - 'ભાઈ માલિક આગળ આ રીતે જોરથી
ન બોલાય' પણ (હે જગતના તાત !) જો બાળક બોલવાનું ન
જાણતો હોય તો એ વ્હાલો શી રીતે લાગે ? ન જ લાગે. (૩)

મારે તો તમે સમર્થ સાહિબા છો એથી હું મનમાં જરા પણ
ઓછું લાવતો નથી. ભલા ! જેણે ચિંતિત દાતાર ચિંતામણિ

રત્નને કેડ ઉપર બાંધ્યું હોય તેને બીજાની શી જરૂર પડે ? (૪)

'મારા આત્માની અંદર અધ્યાત્મરૂપ સૂર્ય ઉદય પામ્યો છે
અને એણે મોહનો અંધકાર યુક્તિપૂર્વક દૂર કર્યો છે' એમ
ઉપાધ્યાયશ્રી વિમળવિજય મહારાજના શિષ્યરત્ન રામવિજય
મહારાજ ભક્તિપૂર્વક કહે છે. (૫)

